

## X'Ghadda minn Ghalina

# Xi Avenimenti mill-Istorja tal-Qala matul l-Aħħar Seklu

*Hsibijiet lejliet seklju u millennju ġdid*

minn **Raymond C. Xerri**

B.A.(Hons)(USA), EU.Sch.(E.U.Law)(FRG), D.D.S., M.A.(Dip.St.)(Malta), L.F.I.B.A.(U.K.), D.G.(U.S.A.)

**10's**

Il-Qala ta' l-1899 kienet differenti hafna mill-Qala ta' l-1999.

Għalkemm hadd mill-Qalin tal-lum ma kien jghix jew kien kbir biżżejjed biex jiftakar xi haġa, il-Qala kien raħal fqir, sempliċi b'popolazzjoni ta' 1,200 b'ftit bini mxxerred mar-raħal kollu, bis-Santwarju tal-Kunċizzjoni u l-Knisja Arċipretali ghadha tinbena. Is-Seklu Ghoxrin beda b'mewġa ta' żghažagh emigranti Qalin jemigraw lejn u lura minn Tuneż, it-Tuneżija; Algiers, l-Algeria; Marsilja, f'Franza; Melbourne, Sydney u Mackay, l-Awstralja; New York u Detroit, l-Istati Uniti; Londra, l-Ingilterra u aktar tard Toronto, l-Kanada. Is-St. Joseph Hotel (tal-Gaġġu) hu wiehed minn ta' l-ewwel stabbilimenti tal-akkomodazzjoni f'Għawdex.

L-Ewwel Gwerra Dinjija messitna, speċjalment f'bahrin Qalin li tilfu l-vapur li kienu fuqu, ġew salvati u xi whud ġew miżmuma prigunieri sa tmiem il-gwerra fl-1918. It-Tieni Gwerra Dinjija laqtitna mill-qrib għaliex numru ta' Qalin tilfu ħajjithom. Hafna kienu l-Qalin li servew f'diversi gwerer

snin wara, bħal tal-Korea u tal-Vietnam.

**20's**

Fl-1920 kien hemm rewwixta minn xi

bdiewa Qalin kontra l-awtoritajiet tas-sanita' li riedu joqtlu n-nghaġ u l-moghoż kollha fil-Qala minhabba d-deni rqiġ. Kien hemm ukoll diversi taqbid bejn nies mill-Qala u nies min-Nadur fuq il-medda art imsejha Ta' Cini fejn ġiet riżolta mill-ex-Prim Ministru ta' Malta Sir Lord Strickland li ddikjara fejn kellha tkun il-

fruntiera bejn iż-żewġ irhula. Infethu hafna toroq b'riżultat tal-bini taż-żona tas-Salib matul dawn is-snin. Fl-1921 twaqqfet l-Azzjoni Kattolika, fost l-ewwel ferghat f'Għawdex. Fl-1924 infetah il-Mużew tal-bniet.

Sar hafna xogħol estensiv fuq il-Knisja Arċipretali matul is-snin erbghin u hamsin - xogħol ta' bini, żebgha, pittura, induratura, eċċ. baqa' sejjer sas-snin sittin, biex illum ghandna wahda mill-isbah knejjes f'pajjiżna. Bdejna naghmlu festi lil San Ġużepp u beda jnħadem l-ewwel armar u murtali għall-festa li kienet issir fit-Tielet Hadd wara l-Għid, Festa tal-Patroċinju ta' San Ġużepp flok l-ewwel Hadd ta' Awissu bħalma jsir illum. Loreto Xuereb (tal-Harti) mill-Qala dahhal l-ewwel karozza

f'Għawdex. Sittin sena wara fil-Qala ghandna 490 karozza li hadu post il-karrettun, il-mohriet u r-rota.

**40's**

Fl-1945 infetah il-Mużew tas-subien. Ftit wara t-Tieni Gwerra Dinjija rajna t-tieni

mewġa ta' emigrazzjoni lejn l-Awstralja, l-Istati Uniti ta' l-Amerika u l-Kanada, tant li l-popolazzjoni tar-raħal taghna niżlet b'450 ruh. F'dawn is-snin il-Qala hadet fama li taghmel fost l-aqwa festi f'pajjiżna - speċjalment il-kwalità tal-logħob tan-nar li kien jingab minn Sqallija. F'Ottubru, 1948 saret l-agħar traġedja fl-ilmijiet madwar ir-raħal taghna fejn gherqu 50 ruh f'maltempata.

**50's**

Il-kwadru tal-Immakulata Kunċizzjoni ġie nkurunat b'kuruna fl-1 ta'

Awissu, 1954, brillant fl-20 ta' Mejju 1956 u sett stellarju fl-4 t'Awissu 1979. F'dawn is-snin dahal ukoll l-ewwel sett tat-televiżjoni, illum fil-Qala jeżistu 702 sett tat-televiżjoni registrati fid-djar taghna. Fl-1959 twaqqfet il-Legion of Mary.

**60's**

Fis-snin sittin rajna t-twelid ta' għaqdiet, bħal grupp Żghažagh Haddiem Insara u l-

Qala St. Joseph F.C. Gradwalment bdew jispiċċaw il-Hwienet ta' l-inbid u hafna nbidlu f'bars. Infethet l-Iskola Primarja l-ġdida mill-prinċep Filippu fis-27 t'April, 1960. Twieled il-Kunsill Ċiviku t'Għawdex fejn fl-1961 ġie elett l-ewwel rappreżentant mill-Qala, is-Surmast Anton Buttigieg li temm il-kariga tiegħu bħala tieni president f'Diċembru, 1964.



*X'sar mit-twemmin ta' niesna? Spiċċa, intemm, jew hemm ġamra taqbad forsi qawwija aktar minn qabel?*



Tajjeb insemmi li matul is-snin hamsin u sittin fil-Qala ġie introdott s-servizzi ta' l-elettriku flok il-lampi fit-toroq, servizzi ta' l-ilma fid-djar flok il-vitjien fil-kantuniera u s-servizz tad-drenagg f'ħafna mit-toroq prinċipali. Kompla l-esodu ta' Qalin emigranti lejn il-pajjiżi fejn is-soltu jemigraw.

**70's**

Bdejna s-snin sebghin bl-inkurunazzjoni tal-Kwadru Titulari ta' San Ġużepp fit-8 t'Awissu 1971, mill-Kardinal Colombo. Beda diehel is-servizz tat-telefon fid-djar tagħna u beda s-servizz tat-tqassim tal-gass u ħalib fid-djar. Inbnew l-ewwel vilel u beda tiela' ħafna bini mibni minn numru sabiħ ta' Qalin li ġew lura mis-safar. Fl-1976, Dr. Anton Buttigieg, B.A. LL.D., iben il-Qala, inhatar bhala t-tieni President tar-Repubblika ta' Malta. Ħafna toroq fil-Qala ġew mogħtija t-tarmak u twaħħlu telefons publiċi.

**80's**

Is-snin tmenin bdew ħazin fejn il-kuruna ta' San Ġużepp insterqet kiesah u biered fis-sbieħ id-29 ta' Settembru 1981. Il-Qala komplet tinfirex fil-bini mibni primarjament minn emigranti li ġew lura fejn rajna bini ta' vilel kbar u l-ewwel "courts" jew blokko ta' appartamenti. Inbena wkoll ż-żona residenzjali Ta' Kassja mill-Gvern u ċ-Ċentru Parrokkjali. Fl-

1988 ġie ċelebrat it-300 sena minn meta l-Qala saret parroċċa. Twaffqu l-każini politiċi fir-raħal tagħna.


**90's**

Fl-1993 il-Qala reġa' kellha Kunsill elett b'ħames kunsilliera. Komplet tiżdied il-popolazzjoni tal-Qala tant li laħqet l-1,600, l-ogħla li qatt kienet minn meta bdew jittiehdu l-istatistika. Bdejna naraw postijiet fir-raħal tagħna fejn saret hsara ambjentali ta' kull tip, speċjalment relatat mal-industrija tal-bini. Infethu ħafna negozji żgħar ta' kull tip; mastrudaxxi, mechanics, tillara, garaxxijiet ta' kull snajja, ristoranti u oħrajn. Il-popolazzjoni ta' Qalin jsegwu korsijiet fl-Università kiber sostanzjalment.

Tul l-aħħar seklju, l-Qala nbidlet radikalment. Li kieku kellu xi hadd li kien jgħix il-Qala mitt sena ilu jżur r-raħal tagħna, żgur jaħseb li qiegħed jgħix fi pjaneta oħra. Ma' l-ewwel ħarsa, il-bini żdied b'għaxar darbiet u naqsu ħafna s-sigar u l-maġġoranza ta' l-ambjent rurali m' għadux jinħadem. Il-popolazzjoni żdiedet, il-livell tal-ħajja għola ħafna u n-nies qiegħda tghix iżjed. L-istil ta' ħajjtna nbidel drastikament. Jekk inharsu lejn il-Qala bil-lejl naraw li r-raħal hu mixgħul, kuntrarju għad-dlam ċappa ta' dari. Il-knejjes għandhom il-floodlighting u b'hekk jibqgħu jiddominaw l-estetika tar-raħal tagħna anke bil-

lejl. Lejn l-aħħar ta' dan is-seklju qegħdin naraw qawmien reliġjuż fost il-Qalin. Rajna u qed naraw raħal b'ħafna minn uliedu jokkupaw xogħol b'karigi għolja madwar Ghawdex, f'Malta u anke internazzjonalment. Rajna l-inkurunazzjoni mill-ġdid tal-kwadru titulari ta' San Ġużepp fil-festa ta' l-1999.


X'ser jgħaddi minn għalina u x'ser jigri fil-Qala matul is-seklju wiehed u għoxrin? Nispera li fl-2099 ikun hemm xi hadd warajna li jagħmel ir-riflessjonijiet tiegħu . . b'liema mezz... min jaf?



Min jaf kemm niesna ġarrew ilma minn dan il-vit! ... u llum!

Kos hux kemm jinbidlu l-affarijiet..

**Restawr...**



**... tal-Bieb il-Kbir**

F'Novembru '99 sar ir-restawr tal-bieb prinċipali tal-Knisja Arcipretali, bi preparazzjoni għall-ftuħ tal-Porta Santa f'Ruma, fil-ftuħ tal-Ġublew il-Kbir. Grazi lil Joe Mifsud u Carmelo Grima voluntiera Qalin.

**... Il-Bjut tal-Knisja**  
Tkomplax-xogħol f'kisi tal-membrane fil-bjut tal-Knisja. Issa li nksew l-korsija u ż-żewġ kopletti minn fejn kien jippenetra l-ilma... inkomplu bil-proġett f'Settembru 2000

**Tabernaklu Ġdid**

Nhar it-30 ta' Ġunju sar it-tberik tat-Tabernaklu ġdid fil-Kappella tas-Sagrament minn Fr Charles Buttigieg. Grazi għall-benefattriċi mill-Qala.